



**PRIM' AWLA TAL-QORTI ČIVILI  
(SEDE KOSTITUZZJONALI)**

**IMHALLEF  
ONOR. ROBERT G. MANGION**

**13 TA' OTTUBRU, 2022**

**Kawża Numru: 3K**

**Rik. Kost. 96/2020 RGM**

**Saviour Sammut**

**vs.**

**Avukat tal-Istat u Carmen Zarb**

## **Il-Qorti:**

Rat ir-rikors kostituzzjonali ta' **Saviour Sammut** ipprezentat fl-4 ta' Ĝunju, 2020 li permezz tiegħu talab lill-Qorti:

- (i) tiddikjara u tiddeciedi li 1-artikoli 3, 4, 9(a) u 12 tal-Ordinanza li Tirregola t-Tigdid tal-Kiri ta' Bini (Ordinanza XXI tal-1931, illum Kap. 69), u/jew 1-applikazzjoni tagħhom ghall-kirja msemmija tal-fond 1, Short Street, Mosta, jilledu d-drittijiet fundamentali tiegħu u senjatament dawk protetti bl-artikoli 37, 39 u 45 tal-Kostituzzjoni u bl-artikoli 6, 13 u 14 u bl-artikolu 1 tal-Ewwel Protokol tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fundamental;
- (ii) konsegwentement tiddikjara li 1-imsemmija artikoli 3, 4, 9(a) u 12 tal-Ordinanza li Tirregola t-Tigdid tal-Kiri ta' Bini (Kap. 69) ma jaapplikawx ghall-kirja msemmija tal-fond 1, Short Street, Mosta;
- (iii) tagħmel dawk id-dikjarazzjonijiet, tagħti dawk l-ordnijiet, rimedji u provvedimenti kollha mehtiega biex tizgura t-twettiq tad-drittijiet fundamentali fuq imsemmija tal-esponent, inkluz billi (i) tiddikjara li 1-esponent mhux obbligat igedded il-kirja ta' dan il-fond, fil-Mosta, favur l-intimata Carmen Zarb; u (ii) tikkundanna lill-istess intimati, jew min minnhom, ihallsu kumpens xieraq ghall-vjolazzjoni tad-drittijiet imsemmija tal-esponent, u ghall-okkupazzjoni ta' dan il-fond bi vjolazzjoni tad-drittijiet tal-esponenti.

wara li ppremetta:

"Illi 1-esponent għandu bi proprjeta' l-fond urban, ufficjalment markat bin-numru wieħed (1), Short Street, Mosta.

Illi dan il-fond ilu mikri ghexieren ta' snin lill-familja tal-intimata Carmen Zarb, għal skop residenzjali, u prezentement jinsab mikri lill-intimata Carmen Zarb, li tokkupah mal-familja tagħha għal skop residenzjali, bil-kera irrizorja ta' €210 (mitejn u ghaxar Ewro) fis-sena.

Illi din il-kirja tinsab fil-perjodu ta' rilokazzjoni tagħha, u għalhekk illum hija regolata bid-disposizzjonijiet tal-Ordinanza li Tirregola t-Tigdid tal-Kiri ta' Bini (Ordinanza XXI tal-1931, illum Kap. 69).

Illi dan il-fond jinsab fil-qalba kummercjali tal-Mosta, u għandu wkoll potenzjal kummercjali bil-ligijiet u r-regolamenti tal-izvilupp tal-lum.

Illi l-artikolu 3 tal-Ordinanza li Tirregola t-Tigdid tal-Kiri tal-Bini (Kap 69) jzomm lill-esponent milli jirrifjuta li jgedded il-kiri jew li jitlob zieda fil-ker, jew li jimponi kondizzjonijiet godda ghat-tigdid tal-kiri, skond ic-cirkostanzi prevalent fis-suq tal-lum, anke wara l-gheluq taz-zmien tal-kiri, minghajr il-permess tal-Bord li Jirregola l-Kera.

Illi minhabba li din il-kirja hija soggetta ghar-restrizzjonijiet stipulati fl-Ordinanza msemija, l-esponent jinsab imcahhad mid-dritt li jircieu kumpens adegwat minghand l-intimata Carmen Zarb ghat-tgawdija ta' hwejgu, u sakemm tibqa' fis-sehh l-Ordinanza li Tirregola t-Tigdid tal-Kiri ta' Bini, ma jistax jirrealizza l-qligħ li ordinarjament qed jagħmlu sidien ohra f'ċirkostanzi identici, li krew il-fondi tagħom wara l-1 ta' Gunju 1995, u dan minghajr ebda gustifikazzjoni legittima u bi ksur tal-principju tal-proporzjonalita'.

Illi inoltre, l-esponent ma jistax jiehu lura l-pussess ta' dan il-fond sakemm iddum fis-sehh l-Ordinanza msemija, hliet jekk l-inkwilina Carmen Zarb tikser xi obbligu li jesponiha għar-ripreza ta' dan il-fond mis-sid skond l-artikolu 9(a) tal-istess Ordinanza; filwaqt li ebda restrizzjoni simili ma tapplika ghall-fondi tal-Gvern, jew amministrati mill-Gvern, jew li jkunu mehtiega mill-Gvern għal skop ta' utilità pubblika, jew meta l-kiri beda wara l-1 ta' Gunju 1995.

Illi aghar minn hekk, dawn ir-restrizzjonijiet estensivi mhumiex limitati biz-zmien, u jistgħu jipperpetraw ruħhom anke wara l-mewt tal-intimata Carmen Zarb, jekk xi dixxendent tagħha jissodisfa r-rekwiziti stipulati fl-Art. 1531F u 1531G tal-Kodici Civili.

Illi għalhekk, l-applikazzjoni ta' dawn ir-restrizzjonijiet kollha kontra l-esponent, u favur l-intimata Carmen Zarb, jimponu fuq l-esponent wahdu piz eccessiv, minghajr ebda bilanc legittimu, tenut kont ukoll li l-esponent huwa pensjonant u għandu bzonn l-introjtu li s-suq miftuh illum jista' jarrekalu bhala sid ta' dan il-fond 1, Short Street, Mosta, biex jissupplimenta l-pensjoni u jassigura ghixien adegwat għalihi innifsu.

Illi isegwi għalhekk li, fic-cirkostanzi ta' dan il-kaz, dawn ir-restrizzjonijiet imposti fuq l-esponent ghall-vantagg uniku u privat tal-intimata Carmen Zarb, huma għal kollo sproporzjonati, u jitfghu l-piz kollu fuq l-istess esponent. Effettivament, l-esponent u l-awturi tieghu ilhom igorru wahedhom dan il-piz għal għexieren ta' snin; u dan agevola biss lill-istess intimata Carmen Zarb, u l-awturi tagħhom, li ilhom fit-tgawdija esklussiva ta' dan il-fond għal dawn is-snин kollha, b'kera ferm anqas mill-valur lokatizju tal-fond li jirrisjedu fi.

Illi għalhekk, l-applikazzjoni ta' dawn ir-restrizzjonijiet stipulati fl-Ordinanza ghall-kirja tal-fond imsemmi – 1, Short Street, Mosta - jikkostitwixxu ksur tad-

drittijiet fundamentali tal-esponent għat-tgawdija pacifika tal-possedimenti tagħhom, smigh xieraq, rimedju effettiv u protezzjoni minn diskriminazzjoni kif protetti bl-artikoli 37, 39 u 45 tal-Kostituzzjoni ta' Malta u bl-artikoli 6, 13 u 14, u bl-artikolu 1 tal-Ewwel Protokol tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fundamental (Kap. 319 tal-Ligijiet ta' Malta)."

Rat ir-risposta tal-Avukat tal-Istat ippreżentata fis-16 ta' Lulju, 2020 fejn ġie ecċepiet:

1. Illi preliminarjament, ir-rkorrenti għandu jgħib prova ċara tat-titolu tiegħu sabiex juri li huwa s-sid tal-fond in kwistjoni kif qed jallega fir-rikors promutur. F'dan ir-rigward għandu wkoll jindika d-data preċiża ta' meta sar is-sid tal-fond għaliex l-ilment kostituzzjonali u konvenzjonali tiegħu jista' jiġi kkunsidrat minn dik id-data u mhux qabel;
2. Illi fil-mertu, it-talbiet tar-rkorrent għandhom jiġu miċħuda *in toto* peress li huma infondati fil-fatt u fid-dritt u dan għar-raġunijiet segwenti li qed jiġu hawn elenkti mingħajr preġudizzju għal xulxin:
3. Illi peress li r-rkorrent qed jinvoka l-protezzjoni tal-Artikolu 37 tal-Kostituzzjoni, l-esponent qed jeċċepixxi l-improponibilità tal-Artikolu 37 tal-Kostituzzjoni u dan għal żewġ raġunijiet prinċipali:
  - a) L-ewwel għaliex il-kirja mertu ta' dan il-każ hija mħarsa bil-Kap. 69 tal-Ligijiet ta' Malta li hija ligi li dahlet fis-seħħ fid-19 ta' Ġunju 1931 u skont ma jipprovd i-l-artikolu 47(9) tal-Kostituzzjoni: "*Ebda haġa fl-artikolu 37 ta' din il-Kostituzzjoni ma għandha tolqot il-ħdim ta' xi ligi fis-seħħ minnufih qabel it-3 ta' Marzu 1962 jew xi ligi magħmula fi jew wara dik id-data li temenda jew tissostitwixxi xi ligi fis-seħħ minnufih qabel dik id-data (jew xi ligi li minn zmien għal żmien tkun emendata jew sostitwita bil-mod deskrirt f'dan is-subartikolu) ...*".
  - b) It-tieni għaliex dan l-artikolu 37 jitkellem biss dwar teħid forzuż, jiġifieri b'mod obbligatorju, u dan mingħajr ma jagħmel referenza għad-dritt tat-tgawdija tal-prorjetà – kuntrarjament għal dak li jagħmel l-Ewwel Artikolu tal-Ewwel Protokoll tal-Konvenzjoni Ewropeja. Isegwi għalhekk li l-Artikolu 37 joffri ħarsien lil dak li jkun unikament meta hemm teħid tal-prorjetà minħabba xi effett ta' xi att tal-Istat. Skont din id-disposizzjoni tal-Kostituzzjoni, l-istess protezzjoni mhix mogħtija meta jkun hemm interferenza fid-dritt għat-tgawdija pacifika tal-prorjetà. Illi l-Qorti Kostituzzjonali fis-sentenza fl-ismijiet Nazzareno Galea et vs Giuseppe Briffa deċiżza fit-30 ta' Novembru 2001, osservat illi:

*“Una volta din il-Qorti waslet ghall-konvinciment illi l-kaz taht ezami hu wiehed ta’ privazzjoni tat-tgawdija u mhux ta’ tehid tal-proprjeta’ u konsegwentement ma jaqax fl-orbita’ ta’ l-Aritkolu 37, mhux il-kaz li tinvestiga oltre jekk il-kumpens mil-ligi stabbilit ghal dik il-‘privazzjoni tat-tgawdija’ kienx wiehed xieraq”.*

4. Sabiex wieħed jista’ jitkellem dwar teħid forzuż jew obbligatorju, persuna trid tiġi żvestita jew spusseßata minn kull dritt li għandha fuq dik il-proprjetà. Huwa evidenti li fil-każ preżenti, tali żvestiment ma sarx u dan peress li bil-kirja r-rikorrenti ma tilifx għal kollox il-jeddijiet tiegħu fuq il-fond in kwistjoni u għalhekk dan il-każ ma jammontax għal deprivazzjoni totali tal-proprjetà. Illi tajjeb li jiġi nnutat li l-Istat ħa miżura li tinkwadra ruħha taħt kontroll ta’ użu fejn irregolarizza sitwazzjoni ta’ natura soċjali fl-ambitu tal-ġid komuni b’dana però li jibqgħu mpregudikati d-drittijiet tas-sidien qua proprjetarji tal-fond. Fid-dawl ta’ dan kollu, l-ilment tar-rikorrenti ma jinkwadrax ruħu fil-parametri tal-artikolu 37 tal-Kostituzzjoni u għandu jiġi miċħud;
5. Illi mingħajr pregħidizzju għall-paragrafu precedenti, *dato ma non concesso* li l-artikolu 37 japplika għal dan il-każ, xorta waħda ma hemm ebda ksur tal-Artikolu 37 tal-Kostituzzjoni u tal-Ewwel Artikolu tal-Ewwel Protokol tal-Konvenzjoni Ewropea stante li l-każ preżenti ma jikkostitwixx ix-xedha teħid forzuż jew obbligatorju tal-proprjetà iż-żda jikkostitwixxi biss kontroll ta’ użu ta’ proprjetà fil-parametri tal-Kostituzzjoni u tal-Konvenzjoni Ewropea;
6. Illi safejn l-ilment tar-rikorrenti huwa msejjes fuq l-Ewwel Artikolu tal-Ewwel Protokoll tal-Konvenzjoni Ewropea, l-esponenti jirrileva li skont il-proviso tal-istess artikolu, l-Istat għandu kull jedd li jghaddi dawk il-liġijiet li jidhrulu xierqa biex jikkontrolla l-użu tal-proprjetà skont l-interess ġenerali. Anki skont il-ġurisprudenza kostanti tal-Qorti ta’ Strasburgu, l-Istat igawdi diskrezzjoni wiesgħa sabiex jidentifika x’inhu meħtieg fl-interess ġenerali u x’miżuri għandhom jittieħdu sabiex jiġu ndirizzati dawk il-ħtiġijiet soċjali. Tali diskrezzjoni tal-leġislatur m’għandhiex titbiddel sakemm din ma tkunx manifestament mingħajr baži raġonevoli – li żgur mhux il-każ;
7. Il-liġijiet li qed jilmentaw minnhom ir-rikorrenti huma maħsuba sabiex jipproteġu persuni milli jiġu mkeċċija mid-dar ta’ abitazzjoni tagħħom f’għeluq it-terminu konċess lilhom fil-kuntratt tal-kiri. B’hekk dawn l-artikoli żgur li ma jistgħux jiġi kklassifikati bħala mhux leġittimi jew mhux fl-interess ġenerali u l-esponent jara li dawn l-artikoli assolutament m’għandhomx jitqiesu li jmorru kontra d-drittijiet fundamentali tal-bniedem;

8. Illi l-Ewwel Artikolu tal-Ewwel Protokol ma jikkonċedi ebda dritt li xi ġadd jircievi profitt. Allura, fil-kuntest ta' proprjetà li qed isservi għall-finijiet ta' *social housing*, żgur li ma jistax jiġi kkontemplat xi dritt simili;

9. Illi f'ċirkostanzi bħal dawn fejn ježisti interess ġenerali leġittimu, ma tistax tpoġgi fl-istess keffa l-valur tal-proprjetà fis-suq ħieles ma' dak il-valur li wieħed għandu jħallas fil-kuntest ta' *social housing*. L-ġhan wara dawn il-ligijiet huwa li jipprovd għall-interess ġenerali u ċjoe li jipprovd dar ta' abitazzjoni;

10. Illi jekk fil-każ odjern kien hemm tnaqqis fil-kera dovuta lir-rikorrenti meta mqabbla mal-valur lokatizju fis-suq, dan it-tnaqqis huwa kontro-bilanciat bil-marġini wiesgħa tal-Istat li jillegisla fil-kuntest ta' miżuri soċjali fosthom fil-qasam tad-djar;

11. Ma hemm l-ebda dubju li kieku kellu jiġi applikat il-prezz tal-kirjet fis-suq ugwalment u fuq l-istess binarju għall-binjiet kollha, kemm dawk fl-ambitu tal-qafas soċjali u anke fl-ambitu ta' dawk li mhumiex, allura r-riżultat ikun li tinħoloq kriżi li tgħabbi lil ħafna familji b'piżżejjiet li ma jifilħux għalihom;

12. Illi jekk ir-rikorrenti qed jilmenta li qed jiġi ppreġudikat minħabba l-fatt li l-ammont tal-kera ma jirriflettix il-valur reali tal-fond in kwistjoni, dan ma jistax jiġi rrimedjat bit-tnejħija tal-artikoli tal-Kap. 69 jew tal-Att X tal-2009 jew bl-iżgħumbrament tal-okkupanta. Dan qed jingħad għaliex ma jkunx jagħmel sens li wieħed jagħraf l-iskop, il-ħtiega u l-leġittimità tal-miżuri msemmija biex imbagħad jinnewtralizzahom billi jagħmilhom inapplikabbli bl-iżgħumbrament tal-okkupanta;

13. Illi l-artikolu 1531F tal-Kap. 16 jaġhti tifsira ta' min hu l-inkwilin ta' fond residenzjali u meta wieħed jixtarr dan l-artikolu, jirriżulta kemm huwa nfondat l-ilment tar-rikorrenti meta jgħid li m'għandux speranza reali li qatt jikseb lura l-pusseß effettiv tal-fond;

14. Xieraq jiġi sottolineat li dan l-fond ġie mikri bi qbil bejn ir-rikorrenti jew l-antekawza tiegħu u l-inkwilina u ġadd ma mpona fuq ir-rikorrenti li dan il-fond irid jinkera bil-fors. Ma jirriżulta minn imkien li kien hemm xi theddida imminenti u attwali li sfurzatu li jaġħti dan il-fond b'kiri (vide **Frances Montanaro et vs Avukat Generali et**, deċiż nhar it-13 ta' April 2018 mill-Qorti Kostituzzjonali) u fil-fatt kien hemm diversi toroq li r-rikorrenti seta' jaġħzel dak iż-żmien, bħal ibiġħ il-fond jew jikri l-fond bħala fond kummerċjali;

15. Illi rigward l-artikolu 14 tal-Konvenzjoni Ewropea u l-artikolu 45 tal-Kostituzzjoni ta' Malta, kif ġie deċiż f'kawzi oħra ta' din ix-xorta, ma hemm l-

ebda ksur tal-imsemmija artikoli u dan għaliex ma hemm l-ebda diskriminazzjoni fil-konfront tar-rikorrenti. Inoltre, ir-rikorrent ma ssodisfax element importanti sabiex tiskatta l-applikabbilità ta' tali provvediment. Dawn l-artikoli jissottolineaw li t-tgawdija tad-drittijiet u libertajiet għandhom jiġu assigurati mingħajr diskriminazzjoni għal kull raġuni bħalma huma s-sess, razza, kulur, lingwa, religjon, opinjoni politika jew opinjoni oħra, origini nazzjonali jew soċjali, assoċjazzjoni ma' minoranza nazzjonali, proprjetà, twelid jew status ieħor fil-każ tal-Konvenzjoni u razza, post ta' origini, opinjonijiet politici, kulur, fidi, sess, orjentazzjoni sesswali jew identità tal-ġeneru fil-każ tal-Kostituzzjoni. Fil-każ in diżamina ma ġiet allegata l-ebda diskriminazzjoni għal xi raġuni ta' status kif mitlub, sabiex ikun hemm vjolazzjoni tal-artikoli msemmija;

16. Illi sabiex ir-rikorrenti jista' jallega li ġie leż id-dritt fundamentali tiegħu *ai termini* tal-artikolu 14 tal-Konvenzjoni u tal-artikolu 45 tal-Kostituzzjoni ta' Malta, irid juri wkoll li saret diskriminazzjoni fuq baži ta' ‘like with like’ u dan għaliex mhux kull agir huwa wieħed diskriminatorju;

Rat ir-**risposta ta' Carmen Zarb** ipprezentata fl-14 ta' Settembru, 2020 fejn eċċepiet:

1. Illi preliminarjament, ir-rikorrenti għandiu jgib il-prova tat-titolu tieghu fuq il-fond ufficjalment immarkat numru wieħed (1), Short Street, Mosta;

2. Illi mingħajr pregudizzju għas-suespost u fil-mertu, l-esponenti qed izzomm b'titolu ta' kera il-fond *de quo* liema drittijiet huma regolati mill-Ligi u l-ammont ta' kera huwa hekk stabbilit mill-Ligi u għalhekk l-esponenti mhix qed tippregudika hi d-drittijiet tar-rikorrenti. Dan apparti l-fatt illi l-Kodici Civili a tenur tal-Artikolu 1531C irriveda l-kera u holqq mekkanzmu għal zieda perjodika (kull tlett snin) tal-kera liema zieda l-esponenti dejjem harset;

3. Illi mingħajr pregudizzju għas-suespost, l-istess kirja kienet ukoll zdiedet mis-sidien precedenti u għalhekk l-istess kirja li giet mħallsa mill-esponenti u/jew il-genituri tagħha kienet giet riveduta u accettata mis-sidien precedenti u successuri tat-titolu tagħhom;

4. Illi l-esponenti ilha tabita fil-fond *de quo* minn mindu twieldet liema fond hija dejjem hadet hsiebu tant illi hija għamlet bl-approvazzjoni ta' sidien precedenti, diversi miljoramenti fl-istess propjeta' inkluz madum, installazzjoni mill-għid ta' dawl u ilma, riparazzjonijiet fis-saqaf, installazzjoni ta' kamra tal-banju. Illi isegwi li l-valur riklamat mir-rikorrenti tal-propjeta' u tal-kera li skont ir-rikorrenti għandha tkun skont ir-rapport tal-Perit Samuel Formosa anness mar-rikors promutur bhala Dok ‘A’ hija wahda li wieħed li tirrifletti l-ispejjeż kollha zborsati mill-esponenti u l-miljorament estensivi li hija għamlet fil-fond;

5. Illi rigward l-ilment tar-rikorrenti li qed igorr piz spoporzjonat minhabba l-ammont ta' kera li qed jircievi ma jirrifettix l-valura reali tal-fond *de quo* ma għandux jigi rimedjat bl-izgħumbrament tal-esponenti li dejjem u skruplozament hadet hsieb li timxi mal-Ligi iżda marret oltre' meta hija nnifha għamlet spejjeż flok is-sid li ziedu sostanzalment il-valur tal-istess fond;

6. Illi konsegwentament, l-esponenti ma għandiex tigi zgħumbrata mill-fond *de quo* u l-anqas ma għandha tigi pregudikata finanzjarjament stante illi l-esponenti ma kisret l-ebda disposizzjoni tal-Ligi izda mxiet dejjem skont d-disposizzjonijiet tal-Ligi. Illi di piu' l-esponenti ma għandiex mezzi sufficjenti sabiex issib akkomodazzjoni alternattiva xierqa liema fond ilha tħix fih minn mindu twieldet;

7. Illi mingħajr pregudizzju għas-suespost l-esponenti ma għandiex tigi ikkundannata thallas kumpens lir-rikorrenti liema kumpens jekk għandu jigi likwidat għandu jigi kakulat mid-data ta' meta r-rikorrenti sar sid tal-fond *de quo* u se mai għandu l-Avukat tal-Istat iwieġeb għal tali kumpens.

Rat l-atti tal-kawża;

Rat il-provi li tressqu waqt il-prosegwiment tal-kawża;

Rat illi fis-17 ta' Novembru 2020 il-Qorti nominat lil Perit Tekniku Elena Borg Costanzi sabiex tirrelata dwar il-valur lokatizzju tal-fond 1 ġia 2, Short Street, Mosta b'effett mis-sena 1987 sas-sena 2020 f'intervalli ta' ġames snin;

Rat ir-rapport tal-Perit Tekniku ppreżentat fid-19 ta' Jannar 2021 u maħluf fit-2 ta' Ġunju 2021<sup>1</sup>;

Rat in-nota tal-rikorrent ippreżentata fit-2 ta' Lulju 2021 li permezz tagħha ġħamel numru ta' mistoqsijiet in eskussjoni lill-Perit Tekniku<sup>2</sup>;

Rat ir-risposti tal-Perit Tekniku ppreżentati fis-27 ta' Settembru 2021<sup>3</sup>;

Rat in-nota ta' sottomissionijiet tar-rikorrent ippreżentata fit-2 ta' Mejju 2022<sup>4</sup>, in-nota ta' sottomissionijiet tal-intimata Zarb ippreżentata fis-26 ta' Mejju 2022<sup>5</sup> kif ukoll in-nota ta' sottomissionijiet tal-Avukat tal-Istat ippreżentata fit-fis-6 ta' Ġunju 2022<sup>6</sup>;

---

<sup>1</sup> Paġna 52 et seq tal-proċess.

<sup>2</sup> Paġna 77 tal-proċess.

<sup>3</sup> Paġna 89 et seq tal-proċess.

<sup>4</sup> Paġna 143 et seq tal-proċess.

<sup>5</sup> Paġna 181 et seq tal-proċess.

<sup>6</sup> Paġna 158 et seq tal-proċess.

Rat illi l-kawża tħalliet għal-lum għas-sentenza.

Ikkunsidrat

### Fatti Rilevanti

Ir-rikorrent wiret il-fond 1, Short Street, Mosta mingħand ommu Giovanna u zижuh John Bugeja. Fl-affidavit tiegħu, ir-rikorrent jispjega li kwart mill-fond mertu tal-kawża ddevolva fuqu mingħand zижuh direttament li miet fil-5 t'April 1987 u kwart l-ieħor iddevolva fuq oħtu Vincenza Mifsud. In-nofs li kellha ommu, kien intiret minn oħtu Vincenza Mifsud. Meta mietet Vincenza fil-15 ta' Marzu 2010, il-ġid tagħha għadha għand ir-rikorrent biex b'hekk il-fond in eżami issa sar kollu proprjeta tar-riktorrent. Mill-kopji tal-ktieb tal-kera ppreżentati mill-inkwilina jidher li l-fond kien oriġinarjament mikri lill-ġenituri tagħha liema kirja bdiet f'Jannar 1987 għas-somma ta' Lm30 fis-sena. Fis-sena 1992 l-intimata Zarb daħlet fil-fond de quo minflok il-ġenituri tagħha b'kirja ta' Lm60 fis-sena. Ai termini tal-Kapitolu 69 il-kirja ġiet awtomatikament imġedda u bis-saħħha tal-Att X tal-2009, il-kera saret €185 fis-sena u fis-sena li ġiet intavolata l-azzjoni l-kera kienet ta' €210.

Ir-rikorrent qua sid qiegħed jinvoka l-Artikoli 37, 39 u 45 tal-Kostituzzjoni u l-Artikolu 6, 13 u 14 u l-Ewwel Artikolu tal-Ewwel Protokoll tal-Konvenzjoni Ewropea u qiegħed jitlob dikjarazzjoni ġudizzjarja li d-drittijiet fundamentali tiegħu kif protetti bl-imsemmi artikoli qed jiġu miksura minħabba kirja forzata fuqhom b'kera irriżorja u qed jitkolu minn din il-Qorti rimedju.

Ikkunsidrat

### Prova tat-titolu

L-ewwel ecċeżzjoni ta' natura preliminari tal-Avukat tal-Istat kif ukoll tal-inkwilina intimata hija fis-sens li r-rikorrent jehtiġlu jgħib l-aħjar prova tat-titolu tiegħu fuq il-proprjetà in kwistjoni. Il-ġurisprudenza hija waħda kopjuža f'dan ir-rigward, fejn għalmitna li fi proċeduri bħal dawk odjerni, m'għandux ġħalfejn jintwerra li titolu huwa wieħed assolut u lanqas wieħed oriġinali u dan stante li din m'hijiex azzjoni ta' rivendika.<sup>7</sup>

Fil-mori tal-kawża ir-rikorrent ippreżenta kopja tad-denunzja ta' zижuh John Bugeja<sup>8</sup> kif ukoll id-dikjarazzjoni *causa mortis* t'oħtu Vincenza Mifsud datata

<sup>7</sup> Ara fost oħrajn **Robert Galea vs. Avukat Ċoncessi et-deċiżza mill-Prim' Awla, Qorti Ċivili (sede Kostituzzjonal) 7 ta' Frar 2017.**

<sup>8</sup> Paġna 28 tal-proċess.

14 ta' Novembru 2011 li saret fl-atti tan-Nutar Naomi Mugliette.<sup>9</sup> L-Avukat tal-Istat ma weriex li qiegħed jikkontesta l-awtenticita ta' dawn id-dikjarazzjonijiet.

Id-dikjarazzjoni *causa mortis* tagħmel referenza specifika għall-fond mertu tal-kawża.

Jirriżulta mill-atti li r-rikorrent wera sodisfaċentement li huwa s-sid tal-fond mertu tal-kawża liema titolu jagħti il-jedd li jitlob il-ħarsien tal-jeddiġiet tiegħu.

Il-Qorti għalhekk tqis illi il-prova rikjestha fl-ewwel żewġ eċċeżzjonijiet tal-intimati tresqet sodisfaċentement għall-finijiet tal-kawża odjerna.

Ikkunsidrat,

### Aċċettazzjoni tal-kera

Fit-tielet eċċeżzjoni tagħha l-intimata Zarb tgħid li r-rikorrent u l-awturi tiegħu irivedew u baqgħu jaċċettaw regolarment l-kera lilhom imħalla. Fil-mori tal-kawża r-rikorrent ma ċaħadx li baqa' jircievi l-kirja.

In tema legali ssir referenza għas-sentenza tal-Qorti Kostituzzjonali fl-ismijiet **Elvia Scerri et vs. Awtorità tad-Djar et** (Rik Kost 59/2010) deċiża fit-13 ta' April 2018:

“Il-Qorti tqis illi l-accettazzjoni tal-hlas tal-kera, ghalkemm hija rikonoxximent li hemm relazzjoni lokatizzja bejn il-partijiet, ma tistax tigi meqjusa bhala accettazzjoni tal-istat ta' fatt li gie mahluq mill-iStat u l-atturi ma kellhomx kontroll fuqu. L-atturi gew pregudikati b'tali ordni ta' rekwizizzjoni peress li l-kera stabbilita mill-iStat, mingħajr l-addeżżoni tagħhom bhala sidien, manifestament ma tirriflettix l-valur lokatizzju tal-fond, u dan appartil l-fatt illi kieku ma kienx hemm tali rekwizizzjoni, l-atturi ma kienux ikunu marbutin li jiddisponu mill-pussess tal-fond għal dak il-korrispettiv.”<sup>10</sup>

Il-Qorti ma tqisx illi tali eċċeżzjoni hija fondata anke fid-dawl tal-ġurisprudenza nostrana fir-rigward. Ma jistax jingħad li bl-aċċettazzjoni tal-kera r-rikorrent irrinunzja għall-jedd tiegħu li jiġi kkumpensat għad-danni relatati mal-pretensjoni tiegħu ta' leżjoni tad-dritt fundamentali. Huwa evidenti

<sup>9</sup> Paġna 32 et seq tal-proċess.

<sup>10</sup> Ara wkoll **Helen Agius vs. Salvina sive Sylvia Cutajar et** (Rik Kost 35/2018 MCH) deciza mill-Qorti Civili, Prim'Awla (sede Kostituzzjonali) fl-24 t'Ottubru 2019.

għall-Qorti illi bl-aċċettazzjoni tal-kera sfurzat fuq ir-rikorrent, l-ebda rinunzja ma seħħet da parti tar-rikorrent sabiex jadixxi lill-Qorti dwar il-pretensjoni tiegħu hawn promossa għall-protezzjoni tad-drittijiet fundamentali tiegħu.

Ikkunsidrat

**Mertu**

### **Applikabilità o meno tal-Kapitolu 69**

Fin-nota ta' sottomissjonijiet finali, l-Avukat tal-Istat issottometta li r-rikorrent ma jgawdix minn kirja li tiġġedded skont il-Kapitolu 69 għaliex ma jirriżultax li saret kirja qabel l-1 ta' Gunju 1995 u għalhekk il-Kapitolu 69 ma japplikax, u dan fid-dawl tal-Artikolu 44 (2) tal-istess Kapitolu.

Eċċeżzjoni formali f'dan is-sens ma tressqitx fi stadju opportun mill-Avukat tal-Istat. Nonostante dan, il-Qorti sejra tittratta tali sottomissjoni in vista li hija eċċeżzjoni li din il-Qorti tista' tissolleva *ex officio*.

Fil-mori tal-kawża rriżulta li fl-10 ta' Settembru 1990 nħarget Ordni ta' Rekwizizzjoni fejn Saviour Sammut ġie mitlub jitlaq il-pusseß tal-fond mertu tal-kawża u jikkunsin jaċ-ċwievet sas-27 ta' Ĝunju 1993 jew malli joħrog mill-istess fond, liema minnhom tissuċċiedi l-ewwel. Fis-sena 1992 il-ġenituri ta' Carmen Zarb li kienu jirrisjedu fil-fond de quo kienu ingħataw plot tal-Gvern. Li ġara pero l-intimata inkwilina fl-1992 – għaldaqstant kirja li saret qabel l-1 ta' Ĝunju 1995 – kienet talbet lil Vincenza Mifsud, l-antekawża tar-rikorrent, sabiex tidħol fil-kera hi u Vincenza kienet qablet li tibda tiġbor il-kera mingħand Carmen Zarb mingħajr l-ebda intervent tal-Awtorita tad-Djar għall-allokazzjoni tal-fond u allura r-relazzjoni ġuridika kienet bejn l-avantekawża tar-rikorrent u l-intimata Zarb. Mir-rendikonti ppreżentati jidher li Vincenza Mifsud kif ukoll ir-rikorrent komplew jaċċettaw il-kirja kemm wara l-1993 mingħajr l-ebda intervent mill-Awtorita tad-Djar u baqgħu jagħmlu hekk wara li ġie derekwiżizzjonat fid-9 ta' Mejju 2003.

In tema legali għandha ssir referenza għas-sentenza **Jeremy Cauchi et vs. Avukat Generali et** (Rik Kost 122/2019) deċiża mill-Qorti Kostituzzjonal fis-26 ta' Jannar 2022 irritteniet li

16. Il-Qorti tqis illi dan l-aggravju għandu mis-sewwa. Mill-provi jirriżulta illi l-inkwilini kienu jħallsu l-kera ffissata mill-Awtorita` tad-Djar direttament lis-sidien tal-fond in kwistjoni sa mis-sena 1976. Jirriżulta li dak iż-żmien is-sidien kienu jaċċettaw il-kirja u għalhekk fil-fehma ta' din il-Qorti dan ħoloq relazzjoni ta' kera bejn l-inkwilina u s-sidien. Fil-fatt, l-Artikolu 8 tal-Kapitolu 125 tal-Ligjijiet ta' Malta jiprovvdi li sullokazzjoni

magħmula taħt dik il-ligi mhijiex sullokazzjoni għal finijiet tal-Artikolu 9 tal-Kapitolu 69 tal-Ligijiet ta' Malta, haġa li ma kien ikun hemm l-ebda ħtiega li tingħad li kieku l-Kapitolu 69 ma kienx japplika għall-kirja li ssir ta' fond rekwiżizzjonat taht l-Att Dwar id-Djar (Kapitolu 125 tal-Ligijiet ta' Malta). Għalhekk, hekk kif is-sidien bdew jaċċettaw il-ħlas tal-kera direttament mingħand l-inkwilin huma effettivament irrikonoxxew lill-inkwilin u nħolqot bejniethom relazzjoni ta' kera. Peress li dan kien qabel is-sena 1995, din ir-relazzjoni hija regolata mill-Kapitolu 69 tal-Ligijiet ta' Malta. Il-Kapitolu 125 tal-Ligijiet ta' Malta huwa applikabbli biss bħala l-legislazzjoni li tirregola r-relazzjoni tal-partijiet mal-Awtorita` tad-Djar, iżda r-relazzjoni ta' bejn is-sid u l-inkwilin hija relazzjoni ta' lokazzjoni regolata mil-ligijiet ta' kera.

17. Rigward ir-referenza li saret għall-Artikolu 44(2) tal-Kapitolu 69 tal-Ligijiet ta' Malta, il-Qorti tirrileva illi dan is-sub-artikolu jeskludi biss l-applikazzjoni tal-Artikolu 44 u mhux tal-Kapitolu 69 tal-Ligijiet ta' Malta fl-intier tiegħu.

18. Għalhekk fil-fehma tal-Qorti huwa čar li f'dawn iċ-ċirkostanzi, fejn il-kera kienet ilha tigi mħallsa direttamente mis-sidien u accettata minnhom minn qabel l-1995 u fid-dawl tal-konsiderazzjonijiet legali magħmula, inħolqot relazzjoni ta' lokazzjoni bejn is-sidien u l-intimati Caruana ben qabel il-ħruġ tal-Ordni ta' Derekwizizzjoni.”

Mehħuda kont tal-fatt illi l-fond ġie lokat qabel l-1 ta' Ġunju 1995; kif ukoll tal-fatt li l-kirja baqgħet titħallas direttamente lis-sidien mingħajr ebda involviment tal-Awtorita tad-Djar anke wara l-ħruġ tal-ordni ta' rekwiżizzjoni, il-Qorti tqis l-eċċeżżjoni tal-Avukat tal-Istat li l-Kapitolu 69 m'huwiex applikabbli bħala infodata.

Għalhekk, filwaqt li tiddikjara li l-kirja tal-intimata Zarb hija regolata bid-dispożizzjonijiet tal-Kapitolu 69, tiċħad din l-eċċeżżjoni sollevata mill-Avukat tal-Istat.

Ikkunsidrat

**Mertu.**

### **Allegat leżjoni tal-Artikolu 37 tal-Kostituzzjoni**

Fl-ewwel talba tiegħu r-rikorrent qiegħed jitlob lil din il-Qorti issib fost oħrajn leżjoni tal-Artikolu 37 tal-Kostituzzjoni.

Qabel tgħaddi sabiex tikkonsidra jekk l-operazzjoni tal-Kapitolu 69 jilledix *o meno* d-dritt tar-rikorrent kif protett taħt l-Artikolu 37 tal-Kostituzzjoni, il-Qorti sejra tikkunsidra l-eċċeazzjoni 3(a) tal-Avukat tal-Istat u cioe l-eċċeazzjoni ta' rationae temporis u ser tistħarreg dak li jipprovd i l-Artikolu 47 (9) tal-Kostituzzjoni.

**L-Artikolu 47 (9) tal-Kostituzzjoni jipprovd i s-segwenti:**

“Ebda ħaża fl-artikolu 37 ta’ din il-Kostituzzjoni ma għandha tolqot il-ħdim ta’ xi ligi fis-seħħ minnufih qabel it-3 ta’ Marzu 1962 jew xi ligi magħmula fi jew wara dik id-data li temenda jew tissostitwixxi xi ligi fis-seħħ minnufih qabel dik id-data (jew xi ligi li minn żmien għal żmien tkun emendata jew sostitwita bil-mod deskrift f’dan is-subartikolu) u li ma –

- (a) iżżeidx max-xorta ta’ proprjetà li jista’ jittieħed pussess tagħha jew id-drittijiet fuq u interess fi proprjetà li jistgħu jiġu miksuba;
- (b) iżżeidx mal-finijiet li għalihom jew ċirkostanzi li fihom dik il-proprjetà jista’ jittieħed pussess tagħha jew tīgi miksuba;
- (c) tagħmilx il-kondizzjonijiet li jirregolaw id-dritt għal kumpens jew l-ammont tiegħu anqas favorevoli lil xi persuna li jkollha jew li tkun interessata fil-proprjetà; jew
- (d) tipprivax xi persuna minn xi dritt bħal dak li huwa msemmi fil-paragrafu  
(b) jew paragrafu (c) tal-artikolu 37(1) ta’ din il-Kostituzzjoni.

In tema legali ssir referenza għal sentenza mogħtija mill-Qorti Kostituzzjonali fl-ismijiet **Anthony Muscat pro et noe vs. Elizabeth Farrugia et** (Rik Kost 14/2000) deċiża fis-26 ta’ Mejju 2021 fejn ikkunsidrat li għalkemm id-dispozizzjonijiet relevanti tal-Kodiċi Ċivili u tal-Kapitolu 69 kienu mdaħħla, emendati jew sostitwiti b’liggħiġiet li daħlu fis-seħħ wara l-1962, dawn il-liggiżiet ma għandhomx l-effetti msemmjija fil-paragrafi (a) sa (d) tal-Artikolu 47 (9) tal-Kostituzzjoni u għalhekk il-każ tal-lum ma jintlaqatx bl-Artikolu 37 tal-Kostituzzjoni. Il-Qorti Kostituzzjonali fl-imsemmija sentenza ikkwotat minn sentenza oħra tagħha fl-ismijiet **Charles Bonello vs. Il-Kummissarju tal-Pulizija et** tat-23 ta’ Novembru 2020 fejn kienet osservat li

- “i. L-Art. 37 tal-Kostituzzjoni jipprovd li “ebda interess fi jew dritt fuq proprjeta` li kull xorta li tkun” ma jista’ jittieħed jekk mhux inter alia bi ħlas ta’ kumpens xieraq. Id-dritt ta’ sid li jkollu l-pussess materjali u mhux biss pussess legali huwa interess fuq proprjeta’. B’hekk hu imħares taħt l-art. 37 minkejja li s-sid ma ġiex imċaħħad minn kull interess fil-proprjeta`.
- ii. “Il-Kap. 69 kien emendat b’liggħiġiet li daħlu fis-seħħ wara l-1962 li pero` ma għandhomx l-effetti msemmjija fil-para. (a) sa (d) tal-Art. 47(9).
- iii. “L-Artikolu 47(9) tal-Kostituzzjoni jipprovd li, “Ebda ħaża fl-artikolu 37 ta’ din il-Kostituzzjoni ma għandha tolqot il-ħdim ta’ xi ligi fis-seħħ minnufih qabel it-3 ta’ Marzu 1962 jew xi ligi magħmula fi jew wara dik id-

data li temenda jew tissostitwixxi xi ligi fis-seħħ minnufih qabel dik id-data (jew xi ligi li minn żmien għal żmien tkun emendata jew sostitwita bil-mod deskridd f'dan is-subartikolu)....”. It-tiġidid tal-kirja seħħ bis-sahħha ta’ ligi li kienet fis-seħħ qabel l-1962, cioè` L-Ordinanza Li Tirregola t-Tiġidid tal-Kiri ta’ Bini li daħlet fis-seħħ bl-Ordinanza XXI tal-1931. Għalhekk hu mħares mill-Artikolu 47(9) tal-Kostituzzjoni u għaldaqstant mħuwiex milqut minn Artikolu 37 tal-Kostituzzjoni.

iv. “Għalkemm hu minnu li l-Kap. 69 kien emendat b’ligijiet li daħlu fis-seħħ wara l-1962, pero` ma kellhomx l-effetti li jissemmew fil-paragrafi (a) sa (d) tal-art. 47(9) tal-Kostituzzjoni”.<sup>11</sup>

Applikata l-ġurisprudenza rilevanti għall-eċċeżzjoni ta’ *rationae temporis*, ġurisprudenza li din il-Qorti taqbel magħha, sejra tqis illi d-dispożizzjonijiet tal-Kapitolu 69 huma protti bl-Artikolu 47(9) tal-Kostituzzjoni.

Għalhekk ma tistax tiġi avvanżata mir-rikorrent pretensjoni ta’ vjolazzjoni tal-Artikolu 37 tal-Kostituzzjoni.

Konsegwentement qed tilqa’ l-eċċeżzjoni tal-Avuakt tal-Istat u tiċħad it-talba tar-riorrenti safejn imsejsa fuq Artikolu 37 tal-Kostituzzjoni.

Ikkunsidrat;

### **Allegat leżjoni tal-Ewwel Artikolu tal-Ewwel Protokoll tal-Konvenzjoni Ewropea**

L-Artikolu 1 tal-Ewwel Protokoll tal-Konvenzjoni jipprovdli li

“Kull persuna naturali jew persuna morali għandha d-dritt għat-tgawdija paċċifika tal-possedimenti tagħha.

Hadd ma għandu jiġi pprivat mill-possedimenti tiegħu ħlief fl-interess pubbliku u bla ħsara tal-kundizzjonijiet provdu bil-ligi u bil-prinċipji ġenerali tal-ligi internazzjonali.

Iżda d-disposizzjonijiet ta’ qabel ma għandhom b’ebda mod inaqqsu d-dritt ta’ Stat li jwettaq dawk il-ligijiet li jidhrulu xierqa biex jikkontrolla l-użu tal-proprjeta` skond l-interess ġenerali jew biex jiżgura l-ħlas ta’ taxxi jew kontribuzzjonijiet oħra jew pieni.”

---

<sup>11</sup> Ara wkoll **Galea et vs. Avukat Generali et** deċiża mill-Qorti Ċivili, Prim'Awla (sede Kostituzzjonali) fit-30 ta’ Ġunju 2020; **Alexander Caruana et vs. Doris Zarb et** deċiża mill-Qorti Kostituzzjonali fit-28 t’April 2021; **Louis Apap Bologna et vs. Avukat Ĝenerali et** deċiża mill-Qorti Kostituzzjonali fis-27 t’Ottubru 2021.

Ir-rikorrent isostni li uħud mill-artikoli tal-Kapitolu 69 iċaħdu mid-dritt tiegħu għat-tgawdija tal-possediment kif protett bl-Artikolu 1 tal-Ewwel Protokoll tal-Konvenzjoni sew ġħaliex jagħmluha mpossible li jirriprendi l-pussess effettiv tal-fond mertu tal-kawża in vista li sakemm iddum fis-seħħ 1-Ordinanza li Tirregola t-Tiġidid tal-Kiri ta' Bini, l-intimata Zarb għandha dritt ta' rilokazzjoni indefinita; sew ġħaliex il-ligi attakkata timpedixxi lis-sid mill-jitlob mingħand l-inkwilinat forzat fuqhom kera ġusta.

Min-naħha l-oħra l-intimat Avukat tal-Istat jeċċepixxi li l-Istat għandu kull dritt li jgħaddi dawk il-ligijiet li jidhirlu xierqa biex jikkontrolla l-użu tal-proprjetà skont l-interess ġenerali u jgawdi minn diskrezzjoni wiesgħa sabiex jidher x'inhu meħtieg fl-interess ġenerali u sabiex jistabbilixxi liema huma dawk il-miżuri soċjali meħtiega għall-ħarsien tal-interess ġenerali.

**Artikolu 1 tal-Ewwel Protokoll tal-Konvenzjoni jagħti lil persuna protezzjoni sew mit-tehid tal-pussess ta' hwejjīgha sew protezzjoni tat-tgawdija hielsa ta' hwejjīgha.**

Huwa paċifiku illi artikolu 1 tal-Ewwel Protokoll fih tliet regoli:

**L-ewwel regola** tistabilixxi d-dritt li kull persuna (kemm fiżika u kif ukoll morali) tgawdi hwejjīgha bil-kwiet.

**It-tieni regola** trid li biex persuna ma tithalliex tgawdi hwejjīgha bil-kwiet irid ikun hemm interess pubbliku u bla ħsara ta' kundizzjonijiet maħsuba fil-ligi u l-principji ġenerali ta' dritt internazzjonali.

**It-tielet regola** trid li l-ewwel żewġ regoli ma jnaqqus il-jedda tal-Istat li jwettaq ligijiet li jkunu xierqa biex (a) jikkontrolla l-użu tal-ġid skond l-interess ġenerali, jew (b) biex jiżgura l-ħlas ta' taxxi, kontribuzzjonijiet jew pwieni. (**Catherine Cauchi vs l-Avukat Ĝenerali et** deċiża mill-Prim' Awla fl-14 ta' Jannar 2021).

Huwa wkoll paċifiku illi għalkemm il-Konvenzjoni tippermetti li l-Istat jieħu bil-forza mingħand l-individwu il-ġid jew it-tgawdija ta' dak il-ġid għal għanijiet pubblici, dan jibqa' dejjem l-eċċeżżjoni għar-regola tad-dritt għat-tgawdija hielsa tal-ġid filwaqt li jeħtieg li anke f'dawk iċ-ċirkostanzi jinstab bilanċ bejn l-interessi tas-soċjeta' in ġenerali u d-drittijiet tal-individwu milqu b'dik l-azzjoni tal-iStat.

Għalhekk meta l-Istat jgħaddi ligijiet li jecħdu lis-sid mit-tgawdija paċifika ta' hwejjġu, mhux biżżejjed illi jkun qed jaġixxi fil-parametri tal-ligi u bi skop li tgawdi s-soċjeta' in ġenerali. Ikun jonqos u meħtieg li sabiex jiġi evitat ksur tal-Konvenzjoni, min ikun ġie drastikament imċaħħad kontra r-rieda tiegħu

mit-tgawdija īvelsa ta' hwejgu li ta' lanqas jingħata kumpens adegwat, kumpens intiż sabiex jagħmel ġustizzja mal-vittma tal-leżjoni tad-dritt fundamentali u li jinnewtralizza sakemm possibbli id-dannu konsegwenzjali soffert.

Il-konsiderazzjonijiet fuq din it-tema legali dejjem jaslu fil-punt fejn irid jiġi evalwat jekk bil-ligi attakkata li tkun ħolqot indħil fit-tgawdija mis-sid tal-proprjeta' tiegħu, inżammx dak il-bilanċ proverbjali bejn l-interessi tas-socjetà in generali u s-sid milqut b'dik il-ligi. Dan il-bilanċ jinholoq jekk il-ligi tissodisfa l-kriterju ta' proporzjonalità li jagħmel ġustizzja ma' min ikun qiegħed kontra l-volonta tiegħu jiġi mċaħħad mit-tgawdija libera ta' hwejgu.

### Bilanċ u Proporzjonalità

Fir-rigward tal-ilment konvenzjonali mertu ta' din il-kawża; il-proporzjonalità tintlaħhaq biss jekk jinstab illi l-ligi attakkata tipprovdi lis-sid imċaħħad mit-tgawdija ta' hwejgu, kumpens adegwat illi jinnewtralizza sa fejn possibbli l-indħil fit-tgawdija tal-proprjetà tiegħu. Rigward l-Artikolu 1 tal-Ewwel Protokoll l-interpretazzjoni mogħtija mill-Qorti Ewropea għal dan l-Artikolu hu ormai kostanti fis-sens li:

*“Article 1 of Protocol No. 1 comprises three distinct rules: the first rule, set out in the first sentence of the first paragraph, is of a general nature and enunciates the principle of the peaceful enjoyment of property; the second rule, contained in the second sentence of the first paragraph, covers deprivation of possessions and subjects it to certain conditions; the third rule, stated in the second paragraph, recognizes that the Contracting States are entitled, inter alia, to control the use of property in accordance with the general interest. The three rules are not, however, distinct in the sense of being unconnected. The second and third rules are concerned with particular instances of interference with the right to peaceful enjoyment of property and should therefore be construed in the light of the general principle enunciated in the first rule (see, among other authorities, James and Others v. the United Kingdom, 21 February 1986, § 37, Series A no. 98, which reiterates in part the principles laid down by the Court in Sporrong and Lönnroth v. Sweden, 23 September 1982, § 61, Series A no. 52; see also Broniowski v. Poland [GC], no. 31443/96, § 134, ECHR 2004-V). Hutten-Czapska v Poland).”<sup>12</sup>*

Dwar l-interess pubbliku, il-Qorti Ewropea tad-Drittijiet tal-Bniedem fil-kaž ta' **James v. Ir-Renju Unit** (21 ta' Frar 1985) spjegat:

---

<sup>12</sup> **Hutten-Czapska v. Poland** (Appl. Nru. 35014/97) deċiża fid-19 ta' Ġunju 2006.

*“46. Because of their direct knowledge of their society and its needs the national authorities are in principle better placed than the international judge to appreciate what is “in the public interest”. Under the system of protection established by the Convention, it is thus for the national authorities to make the initial assessment both of the existence of a problem of public concern warranting measures of deprivation of property and of the remedial action to be taken (see, mutatis mutandis, the Handyside judgment of 7 December 1976, Series A no. 24, p. 22, para. 48). Here, as in other fields to which the safeguards of the Convention extend, the national authorities accordingly enjoy a certain margin of appreciation. Furthermore, the notion of “public interest” is necessarily extensive. In particular, as the Commission noted, the decision to enact laws expropriating property will commonly involve consideration of political, economic and social issues on which opinions within a democratic society may reasonably differ widely. The Court, finding it natural that the margin of appreciation available to the legislature in implementing social and economic policies should be a wide one, will respect the legislature’s judgment as to what is “in the public interest” unless that judgment be manifestly without reasonable foundation. In other words, although the Court cannot substitute its own assessment for that of the national authorities, it is bound to review the contested measures under Article 1 of Protocol No. 1 (P1-1) and, in so doing, to make an inquiry into the facts with reference to which the national authorities acted.”*

Skont il-ġurisprudenza tal-Qorti Ewropea, il-kontroll fuq il-kera u restrizzjonijiet fuq it-tmiem ta’ kuntratt ta’ kera jikkostitwixxu kontroll fuq luužu tal-proprietà tal-individwu a tenur tat-tieni paragrafu tal-Artikolu 1 tal-Ewwel Protokoll, u għalhekk il-każ għandu jiġi kunsidrat taħt it-tieni paragrafu tal-Artikolu 1 tal-istess Protokoll. Iżda sabiex l-indħil tal-Istat ikun jaqa’ taħt dak l-artikolu, hemm bżonn li l-indħil ikun legali, magħmul fl-interess ġenerali u jilhaq bilanċ bejn l-interess ġenerali tal-komunità u l-protezzjoni tad-drittijiet fundamentali tal-individwu.

Is-silta li ssegwi tiġibor fiha l-eżercizzju shiħ li għandha tagħmel il-Qorti qabel ma tiddikjara seħħitx leżjoni jew le:

*“56. In each case involving an alleged violation of Article 1 of Protocol No. 1, the Court must ascertain whether by reason of the State’s interference, the person concerned had to bear a disproportionate and excessive burden (see Amato Gauci, cited above, §57). In assessing compliance with Article 1 of Protocol No. 1, the Court must make an overall examination of the various interests in issue, bearing in mind that the Convention is intended to safeguard rights that are “practical and effective”. It must look behind appearances and investigate the realities of the situation complained of. That assessment may involve not only the conditions of the rent received by*

*individual landlords and the extent of the State's interference with freedom of contract and contractual relations in the lease market, but also the existence of procedural and other safeguards ensuring that the operation of the system and its impact on a landlord's property rights are neither arbitrary nor unforeseeable. Uncertainty – be it legislative, administrative or arising from practices applied by the authorities – is a factor to be taken into account in assessing the State's conduct (see immobiliare Saffi v. Italy, [GC], no. 22774/93, §54, ECHR 1999-V, and Broniowski, cited above, §151).<sup>13</sup>*

Applikati dawn il-principiġi għal-każ odjern il-Qorti hi tal-fehma illi Kapitulu 69 holoq indħil sproporzjonat fuq id-drittijiet tar-rikorrent għaliex kif ser naraw aktar ‘l iffel, baqa’ jgħorr għal ħafna snin piż finanzjarju kbir meta l-valur lokatizju tal-fond baqa’ regolarmen jiżdied filwaqt li l-kera mħallsa mill-inkwilina skont il-liġi attakkata hija kera irriżorja li bl-ebda mod ma tista’ titqies li tagħmel tajjeb għaċċa-ċaħda forzata fuq is-sid tat-tgawdija ta’ hwejġu.

Dan iwassal lill-Qorti għall-konklużjoni li fil-kawża odjerna, bl-applikazzjoni tal-provvedimenti tal-Kapitulu 69 kif kienu viġenti sal-1 ta’ Ġunju 2021 (qabel daħħal fis-seħħħ l-Att XXIV tal-2021) u tal-Kapitulu 16 r-rikorrent qua sid ġarr piż eċċessiv u sproporzjonat.

Kif tajjeb għie ribadit fil-każ deċiż mill-Qorti Kostituzzjoni fis-6 ta’ Ottubru 2020 fl-ismijiet **Patricia Curmi et vs. Miriam Pace et**, l-emendi introdotti bl-Att X tal-2009 b’mod partikolu bl-introduzzjoni tal-Artikolu 1531C<sup>14</sup> fil-Kodiċi Ċivili dwar l-awment tal-kera fir-rigward ta’ dar ta’ abitazzjoni ma jistgħu jkunu ta’ ebda konfort għas-sidien meta tikkonsidra li l-kera fis-sena ma tammontax għal aktar minn €210, b’mod li għadu ‘l bogħod milli jintlaħaq bilanċ xieraq bejn l-ġħan leġġittimu tal-interess ġenerali u d-dritt ta’ tgawdija tal-propjetarju ta’ hwejġu. Inghad fl-imsemmija deċiżjoni li “*Il-kera irriżorja li għaliha huma intitolati s-sidien tilledi l-Artikolu 1 tal-Ewwel Protokol tal-Konvenzjoni*”. Intqal ukoll f’sentenza aktar riċenti li “*illum hu stabbilit li l-*

<sup>13</sup> **Bradshaw and Others v. Malta**, Appl. Nru. 37121/15, deċiża 23 ta’ Ottubru 2018. Ara wkoll **Zammit and Attard Cassar v. Malta**, Appl. Nru. 1046/12, deċiża 30 ta’ Lulju 2015.

<sup>14</sup> “(1) Għall-kera ta’ dar ta’ abitazzjoni li kienet fis-seħħ qabel l-1 ta’ Ġunju, 1995 għandha tibqa’ tgħodd il-liġi kif kienet fis-seħħ qabel l-1 ta’ Ġunju, 1995 hekk iżda li fin-nuqqas ta’ ftehim mod iehor milħuq bil-miktub wara l-1 ta’ Jannar, 2010, ir-rata tal-kera mill-1 ta’ Jannar, 2010 għandha, fejn din kienet anqas minn mijja u ħamsa u tmenin euro (€185) fis-sena, titla’ għal dan l-ammont:

Iżda fejn ir-rata ta’ kera kienet aktar minn mijja u ħamsa u tmenin euro (€185) fis-sena, din għandha tibqa’ bir-rata oġħla hekk stabbilita.

(2) F’kull każ imsemmi fis-subartikolu (1) ta’ dan l-artikolu ir-rata tal-kera għandha tiżdied kull tliet snin b’mod proporzjoni għall-mod li bih ikun zdied l-indici tal-inflazzjoni skont l-Artikolu 13 tal-Ordinanza li Tnejhi l-Kontroll tad-Djar; l-ewwel awment isir fid-data tal-ewwel hlas tal-kera dovut wara l-1 ta’ Jannar 2013.”

*awment tal-kera li jipprovdi l-Att X tal-2009 hu inadegwat u ma wassalx sabiex sidien il-kera jircievu kera dicenti.”<sup>15</sup>*

Din il-Qorti tqis li l-emendi bl-Att X tas-sena 2009 għall-Kodiċi Ċibili ma jistgħux ikunu ta’ konfort għas-sitwazzjoni tar-rikorrent billi dawn l-emendi ma kinux biżżejjed ladarba l-awment kien qiegħed jiġi kkalkolat fuq kera li hija ħafna inqas minn dik tas-suq, minħabba r-restrizzjoni kif kienu kontemplati fl-Artikolu 4 (b) tal-Kapitolu 69 qabel l-emendi bl-Att XXIV tal-2021.

Meta ġiet intavolata din l-azzjoni l-awment kontemplat fil-ligi ma kienx biżżejjed sabiex joħloq il-bilanċ meħtieg bejn l-interess tas-sid u dak tal-pubbliku in-ġenerali.

In oltre b’referenza għal osservazzjonijiet tal-Avukat tal-Istat fejn bl-emenda għall-Artikolu 4 u bl-introduzzjoni tal-Artikolu 4A fil-Kapitolu 69 kif gie promulgat bl-Att XXIV tal-2021, is-sid jista’ jitlob l-awment tal-kera, din il-Qorti tagħraf li l-Artikolu 4A jagħti l-possibilità lil kull persuna li qiegħda fl-istess sitwazzjoni tar-rikorrent, li titlob lill-Bord li Jirregola l-Kera tiffissa l-kera f’ammont li jkun sa tnejn fil-mija (2%) fis-sena tal-valur liberu u frank fis-suq miftuħ tad-dar ta’ abitazzjoni, bil-possibilità wkoll li l-Bord jaċċetta d-dħul ta’ kundizzjonijiet ġoddha li jirregolaw dan il-ftehim ta’ kirja kif ukoll li jiġi revedibbli kull sitt (6) snin. Il-Bord huwa obbligat jagħmel test tal-mezzi sabiex jara jekk l-inkwilin jiissodisfax il-kriterji sabiex ikompli fil-kirja jew le.

Din il-Qorti tikkonsidra iżda li r-rimedji mogħtija b’dan l-artikolu saru disponibbli għas-sidien mill-1 ta’ Ġunju 2021 ‘il quddiem u čioe minn meta daħlu fis-seħħi l-emendi u għalhekk ma jindirizzax allegazzjoni ta’ leżjoni ta’ dritt fundamentali li jkun seħħi antecedentement. Din il-Qorti tqis ukoll li l-Artikoli 4 u 4A ma joffri l-ebda rimedju għas-sitwazzjoni li r-rikorrent kien jinsab fiha qabel l-introduzzjoni tal-imsemmija artikoli.

Kien jinkombi fuq l-iStat li jwaqqaf u jżomm fis-seħħi mekkaniżmu li f’ċirkostanzi bħal dawk tal-każ odjern jinżamm bilanċ bejn l-interessi u d-drittijiet tal-partijiet involuti. Dan l-ghan ma intlaħaqx fil-kawża odjerna qabel ġew introdotti l-emendi bl-Att XXIV tal-2021 għaliex il-kumpens li s-sid kien qiegħed jirċievi sabiex l-intimata Zarb tibqa’ toqghod fil-fond proprjetà tar-rikorrent huwa baxx wisq. Il-ligi, qabel l-emendi li ġew promulgati bl-Att XXIV tal-2021, ma kienet tipprovdi l-ebda rimedju effettiv kontra l-ilment ġustifikat tar-rikorrent.

---

<sup>15</sup> **Carmel sive Charles Sammut et vs. Maria Stella Dimech et** deċiża mill-Qorti Kostituzzjonal fis-26 ta’ Mejju 2021.

Għalhekk il-principju tal-proporzjonalità ma kienx qiegħed jinżamm fil-konfront tar-riorrent u konsegwentement kien qiegħed jiġi leż id-dritt fundamentali tiegħu għall-prottezzjoni kif sanċit fl-Artikolu 1 tal-Ewwel Protokoll tal-Konvenzjoni.

Il-Qorti tikkunsidra li l-emendi ricenti ġabu titjeb sostanzjali fl-eżerċizzju tad-drittijiet tas-sidien.

**Għaldaqstant issib illi l-ewwel talba tar-riorrent hija ġustifikata in kwnatu msejsa fuq l-Ewwel Artikolu tal-Ewwel Protokoll tal-Konvenzjoni b'dan illi tqis li l-leżjoni tad-dritt fundamentali tiegħu ġie fi tmiemu mad-dħul fis-seħħi tal-emendi għall-Kapitolu 69 tal-Ligijiet ta' Malta introdotti bl-Att XXIV tal-2021 fil-Kapitolu 69.**

Ikkunsidrat;

**Allegat leżjoni tal-Artikolu 45 tal-Kostituzzjoni u l-Artikolu 14 tal-Konvenzjoni**

Fl-ewwel talba r-riorrent qiegħed jilob ukoll lil din il-Qorti tiddikjara li ġie leż il-jedd tiegħu kif sanċit taħt l-Artikolu 45 tal-Kostituzzjoni u l-Artikolu 14 tal-Konvenzjoni.

**Artikolu 14 tal-Konvenzjoni jipprovd li**

“It-tgawdija tad-drittijiet u libertajiet kontemplati f'din il-Konvenzjoni għandha tiġi assigurata mingħajr diskriminazzjoni għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, origini nazzjonali jew soċjali, assoċjazzjoni ma’ minoranza nazzjonali, proprijetà, twelid jew *status* iehor.”

Id-definizzjoni ta’ diskriminazzjoni fl-Artikolu 45 tal-Kostituzzjoni hija ferm simili għal dik konvenzjonali:

“(3) ... l-kelma "diskriminatorju" tfisser għoti ta’ trattament differenti lil persuni differenti attribwibbli għal kollex jew prinċipalment għad-deskrizzjoni tagħhom rispettiva skont ir-razza, post ta’ origini, opinjonijiet političi, kulur, fidi, sess, orjentazzjoni sesswali jew identità tal-ġeneru li minħabba fihom persuni ta’ deskrizzjoni waħda bħal dawn ikunu suġġetti għal inkapaċitajiet jew restrizzjoni jiet li persuni ta’ deskrizzjoni oħra bħal dawn ma jkunux suġġetti għalihom jew ikunu mogħtija privileġgi jew vantaġġi li ma jkunux mogħtija lil persuni ta’ deskrizzjoni oħra bħal dawn.”

Diskriminazzjoni kemm taħt il-Konvenzjoni kif ukoll taħt il-Kostituzzjoni għandha tinfiehem bħala trattament differenti lill-persuni li huma f'sitwazzjoni simili mingħajr ġustifikazzjoni valida u oggettiva.<sup>16</sup> ‘Sitwazzjoni simili’ ma jfissirx li s-sitwazzjoni hija identika imma għandha tkun relativament simili. *A contrario sensu għalhekk* ma jkunx hemm diskriminazzjoni jekk is-sitwazzjoni ma tkunx waħda simili.<sup>17</sup>

Il-Qorti Ewropeja għad-Drittijiet tal-Bniedem fis-sentenza tagħha tat-28 ta' Settembru 1995 fil-kawża fl-ismijiet **Spadea and Scalabrino v. Italy** osservat li “*Article 14 will be breached where, without objective and reasonable justification, persons in “relevantly” similar situations are treated differently. For a claim of violation of this Article to succeed, it has therefore to be established, inter alia, that the situation of the alleged victim can be considered similar to that of persons who have been better treated*” (sottolinear ta' din il-Qorti). Magħdud ma' dan, min jallega diskriminazzjoni jrid ikun f'pożizzjoni li jqabbel lilu nnifsu ma' haddieħor fl-istess ċirkostanzi (*in pari condizione*).

Fil-każ in eżami, ir-rikorrent ma ġab ebda prova li turi li xi individwu jew individwi fl-istess sitwazzjoni tiegħu gew trattati b'mod differenti u lanqas indika xi motiv formanti l-baži tad-diskriminazzjoni. Għall-kuntrarju, jidher li s-sidien ta' proprijetajiet li jaqgħu fil-faxxa ta' protezzjoni li l-ligi kienet tagħti lill-inkwilini, ilkoll gew affettwati bl-istess restrizzjonijiet u dispożizzjonijiet tal-ligi f'dan ir-rigward, u dawn ilkoll gew trattati u milquta bl-istess mod.

Bl-ebda mod ma ġie ppruvat li r-rikorrent qiegħed jiġi ttrattat b'mod differenti ai termini tad-dispożizzjonijiet konvenzjonali relativi u lanqas biss tressqu sottomissjonijiet fir-rigward, għalhekk din il-lanjanza tar-riorrent qed tīgi miċħuda.

Ikkunsidrat;

---

<sup>16</sup> **D. H. and Others v. the Czech Republic** (Appl. Nru 57325/00) deċiża fit-13 ta' Novembru 2007, para 175: “*The Court has established in its case-law that discrimination means treating differently, without an objective and reasonable justification, persons in relevantly similar situations*”. Ara wkoll: **Okpisz v. Germany** (Appl. Nru 59140/00) deċiża fil-25 ta' Ottubru 2005, para 33; **Sejdic and Finci v. Bosnia and Herzegovina** (Appl. Nru 27996/06) deċiża fit-22 ta' Diċembru 2009, para 42.

<sup>17</sup> Ara **Clift v. the United Kingdom** (Appl. Nru 7205/07) deċiża fit-13 ta' Lulju 2010, para 66: “*The Court has established in its case-law that in order for an issue to arise under Article 14 there must be a difference in the treatment of persons in analogous, or relevantly similar, situations (D.H. and Others v. the Czech Republic [GC], no. 57325/00, § 175, ECHR 2007; Burden, cited above, § 60; and Carson, cited above, § 61). The Court notes that the requirement to demonstrate an “analogous position” does not require that the comparator groups be identical. The fact that the applicant’s situation is not fully analogous to that of shorter-term or life prisoners and that there are differences between the various groups does not preclude the application of Article 14 (see, mutatis mutandis, Petrov v. Bulgaria, no. 15197/02, § 53, 22 May 2008). The applicant must demonstrate that, having regard to the particular nature of his complaint, he was in a relevantly similar situation to others treated differently.*”

## **Allegat leżjoni tal-Artikolu 39 tal-Kostituzzjoni u l-Artikolu 6 tal-Konvenzjoni**

Ir-rikorrent fl-ewwel talba tiegħu talab lill-Qorti ssib ksur ukoll tal-Artikolu 39 tal-Kostituzzjoni u l-Artikolu 6 tal-Konvenzjoni.

Kemm fil-mori tal-kawża kif ukoll fin-nota ta' sottomissjonijiet, ir-rikorrenti naqset milli tiġġiustika tali leżjoni. Di piu, il-Qorti ma tarax li kien hemm xi vjolazzjoni tal-jedd għal smiġħ xieraq u għaldaqstant din il-Qorti sejra tgħaddi sabiex tiċħad dik il-parti tal-ewwel talba tar-rikorrent.

Ikkunsidrat;

### **Rimedju: Kumpens**

Ma hemm ebda dubju li in vista tal-fatt li r-rikorrent sofra piż sproporzjonat meta ġie imċaħħad mit-tgawdija tal-proprietà tiegħu kawża tal-applikazzjoni tal-provedimenti tal-Kapitolu 69 kif applikabbli fiż-żmien rilevanti, huwa għandu jingħata rimedju xieraq konsistenti f'kumpens.

F'sentenza reċenti tal-Qorti Kostituzzjonali fl-ismijiet **Professur Ian Refalo nomine vs. Nicholas Ciantar et** mogħtija fl-4 ta' Mejju 2022 ġie riaffermat is-segwenti:

“Il-Qorti tirrileva li llum-il ġurnata l-likwidazzjoni tal-kumpens dovut f'dawn it-tip ta' każijiet isegwi l-kriterji ta' komputazzjoni stabiliti fis-sentenza tal-Qorti Ewropea fl-ismijiet **Cauchi v. Malta** (QEDB, 25/03/2021). F'din is-sentenza ġie spjegat, in suċċint, illi sabiex jiġi likwidat kumpens xieraq għandu jsir tnaqqis ta' ċirka 30% mis-somma li kienet tkun percepibbli mill-attur fuq is-suq liberu minħabba l-ghan leġittimu tal-ligi mpunjata, u tnaqqis iehor ta' 20% fuq is-somma riżultanti sabiex jittieħed kont tal-inċerċezza illi l-attur kien jirnexxilu jżomm il-proprijeta` mikrija tul iż-żmien relevanti kollu għall-prezzijiet indikati mill-perit tekniku. Mis-somma riżultanti għandha mbagħad titnaqqas il-kera percepita mill-attur, jew il-kera li kienet percepibbli skont il-liġi.”

Għaldaqstant skont il-linji gwida tal-QEDB sabiex jiġi ffissat kumpens pekunarju ġust għal-leżjoni tad-dritt fundamentali tas-sid, l-istima tal-kera tal-fond fis-suq miftuħ għandha titnaqqas:

- a. Bi tletin fil-mija (30%) għall-iskop leġittimu tal-ligi speċjali;
- b. B'għoxrin fil-mija (20%) ġialadarba ma teżisti l-ebda garanzija li l-fond kien ser ikun mikri matul il-perjodu rilevanti kollu, u

- c. bil-valur tal-kera mħallsa mill-inkwilin jew fin-nuqqas bil-kera percepibbli skond il-ligi.

Il-Qorti ħatret bħala espert tekniku lill-Perit Elena Borg Costanzi sabiex tirrelata dwar il-valur lokatizzju fis-suq tal-fond mertu tal-kawża b'effett mill-1987 sal-2020 u čioe sas-sena li giet intavolata l-azzjoni.

### **Dies A Quo.**

Permezz tal-ewwel ecċeżzjoni tiegħu l-Avukat tal-Istat ecċepixxa illi r-rikorrent għandu dritt iressaq l-ilment tiegħu f'sede kostituzzjonali b'effett mid-data li fiha hu sar sid tal-fond in meritu.

Kif rajna supra, kwart indiviż tal-fond de quo wirtu mingħand zижuh li miet fil-5 t'April 1987 filwaqt li kwart indiviz ieħor wirtitu oħtu Vincenza Mifsud. In-nofs indiviż l-ieħor kien jappartjeni lill-omm ir-rikorrent li meta mietet kienet ġalliet sehemha indiviz minn dan il-fond lil Vincenza Mifsud, oħt ir-rikorrent. Meta mietet Vincenza Mifsud fil-15 ta' Marzu 2010, il-ġid tagħha għadda għand ir-rikorrent biex b'hekk il-fond de quo sar proprjeta' shiha tar-rikorrent.

Dwar minn meta l-Qorti għandha f'każijiet simili tikkonsidra ż-żmien tal-leżjoni għall-finijiet ta' likwidazzjoni tad-danni pekunjarji, ssir referenza għass-sentenza tal- Qorti Kostituzzjonali mogħtija fis-26 ta' Mejju 2021 fl-ismijiet **Carmel Sammut et vs. Maria Stella Dimech et** (Rik Kost 161/2019) fejn ġie ritentu illi:

“17. Il-fatt li l-proprjeta` għaddiet għand l-aħwa Sammut wara l-mewt ta’ missierhom fit-22 ta’ Ottubru 2008 ma jfissirx li għandhom jedd għall-kumpens minn dakħar biss. Huma werrieta ta’ missierhom u bħala tali għandhom jedd ukoll li jippretendu kumpens għall-perjodu meta missierhom kien is-sid. Min-naħa l-oħra ommhom Margaret Sammut hi attriċi u tgawdi l-użufrutt ta’ ġidu bit-testment li għamel fis-16 ta’ Settembru 1976 fl-atti tan-nutar Anthony Gatt.”

Aktar riċenti, fil-każ fl-ismijiet **Erica Gollcher et v. L-Avukat tal-Istat** deċiża mill-Qorti Kostituzzjonali fis-26 ta’ Jannar 2022, reġa’ ġie mtenni illi:

“26. Fir-rigward tal-argument illi d-danniakk ordni huma eċċessivi, il-Qorti tibda billi tosserva illi ma taqbilx mal-ewwel Qorti li ż-żmien relevanti beda jiddekorri mill-2001, u čioe` minn meta l-fond in kwistjoni sar proprjeta` tal-atturi. Jirriżulta li l-atturi akkwistaw dan il-fond bħala leredi ta’ ommhom, u għalhekk iż-żmien relevanti m’għandux jiġi ristrett għad-data meta l-atturi saru l-proprjetarji, ġaladarba bħala leredi ta’ ommhom, huma daħlu fiż-

żar bun tagħha. Dan ifisser għalhekk li lewwel Qorti ma akkordatx kumpens għal numru ta' snin li għalihom l-atturi kienu ntitolati għal kumpens.”<sup>18</sup>

Għalhekk il-Qorti qed tqis illi l-isproporzjon evidenti bejn id-dħul attwali mill-kera tal-fond u dak li potenzjalment setgħu jdaħħlu l-antekawża tar-rikorrent li kieku dan il-fond seta' jinkera fis-suq liberu tal-proprietà, wassal biex kien hemm telf kbir fil-patrimonju ereditarju li mess lir-rikorrent.

Il-Qorti għalhekk, għall-finijiet tal-likwidazzjoni tad-danni pekunjarji, ser tieħu in konsiderazzjoni il-perijodu mill-1987 sal-2020.

Il-Qorti għalhekk użat il-valuri mogħtija mill-Perit Tekniku sabiex tiddetermina l-kumpens pekunjarji xieraq dovut lir-rikorrent skont il-linji gwida tal-QEDB adottati mill-Qorti Kostituzzjonali:

Sena	Stima tal-Perit annwali (€)	Kera mhalla sa jew li kellha titħallas (€)	Differenza
1987	750.00	69.88	
1988	750.00	69.88	
1989	750.00	69.88	
1990	750.00	69.88	
1991	750.00	69.88	
1992	750.00	139.76	
1993	975.00	139.76	
1994	975.00	139.76	
1995	975.00	139.76	
1996	975.00	139.76	
1997	975.00	139.76	
1998	975.00	139.76	
1999	1,400.00	139.76	
2000	1,400.00	139.76	
2001	1,400.00	139.76	
2002	1,400.00	139.76	
2003	1,400.00	139.76	
2004	1,400.00	139.76	
2005	1,950.00	139.76	
2006	1,950.00	139.76	

<sup>18</sup> Ara wkoll Nutar Pierre Cassar vs. Avukat tal-Istat deċiżja mill-Qorti Kostituzzjonali fl-4 ta' Mejju 2022.

2007	1,950.00	139.76	
2008	1,950.00	139.76	
2009	1,950.00	139.76	
2010	1,950.00	185.00	
2011	2,900.00	185.00	
2012	2,900.00	185.00	
2013	2,900.00	198.00	
2014	2,900.00	198.00	
2015	2,900.00	198.00	
2016	2,900.00	203.14	
2017	5,100.00	203.14	
2018	5,100.00	203.14	
2019	5,100.00	210.00	
2020	5,100.00	210.00	
2021	2,125.00 <sup>19</sup>	87.50	
<b>Total</b>	<b>70,375.00</b>	<b>5,131.00</b>	<b>65,244.00</b>

Is-somma ta' €70,375 stabbilita bħala l-valur lokatizzju tal-fond de quo għall-perijodu rilevanti għandha l-ewwel tonqos bi 30% għall-iskop legittimu tal-liġi specjali, u għalhekk is-somma tinżel għal €49,262.50. Minn din is-somma jrid jonqos 20% peress li r-rikorrent ma ta' l-ebda garanzija li l-fond kien ser ikun mikri matul il-perjodu kollu in eżami u għalhekk is-somma tinżel ulterjorment għal €39,410.00 li minnha finalment jrid jitnaqqas il-kera attwalment imħallas fl-istess perijodu u čioe €5,131.00.

Għaldaqstant id-danni pekunjarji sofferti mir-rikorrent qiegħdin jiġu likwidati fis-somma ta' erbgħa u tletin elf, mitejn u disgħa u sebgħin ewro (€34,279), arrotondati għal erbgħa u tletin elf u mitejn Ewro (€34,200).

In kwantu għad-danni non-pekunjarji l-Qorti tqis, in linea mal-ġurisprudenza l-aktar riċenti tal-Qorti Kostituzzjonali, dan id-dannu beda jidekorri minn meta r-rikorrent wiret fi shiħ il-fond u dan stante li “ il-jedd tal-awturi fit-titolu għall-kumpens non-pekunjarju ma jintirix. Dak hu personali għall-persuna li tkun batiet dik it-tbatija.”<sup>20</sup> Għaldaqstant il-Qorti qiegħda tillikwida d-danni non-pekunjarji fis-somma ta' ħamest elef Ewro (€5,000).

Ikkunsidrat;

<sup>19</sup> €5,100 x 5/12 = €2,125

<sup>20</sup> Maria Concetta Camilleri et vs. Avukat tal-Istat et deċiża mill-Qorti Kostituzzjonali fit-22 ta' Ġunju 2022. Ara wkoll Anthony Bezzina vs. Avukat tal-Istat et deċiża mill-Qorti Kostituzzjonali fit-22 ta' Ġunju 2022.

## **Rimedju: dikjarazzjoni li m'hemmx obbligu ta' tiġidid ta' kirja**

Ir-riorrent qiegħed jitlob ukoll dikjarazzjoni li huwa m'huwiex obbligat iġedded il-kirja tal-fond mertu tal-kawża.

In vista tal-emendi li daħlu fis-seħħ fis-sena 2021 għall-Kapitolu 69 tal-Liġijiet ta' Matla, fejn ingħata d-dritt li s-sid jitlob reviżjoni tal-kirja bil-possibilita wkoll li ma jkunx hemm tiġidid tal-kirja, il-Qorti tqis li ma hux indikat li tali talba tiġi akkolta.

Tqis illi d-dritt jekk l-inkwilina għandieq tibqa' tirrisjedi fil-fond de quo bis-saħħha tal-Kapitolu 69 għandu jiġi kkonsidrat fid-dawl tal-emendi ntrodotti bl-Att XXIV tal-2021 liema att introduċa mekkaniżmu quddiem il-qrati ordinarji permezz ta' liema r-riorrent jista' jitlob l-awment tal-kera u t-terminazzjoni tal-kirja. Fid-dawl ta' dawn il-konsiderazzjonijiet sejra tičħad l-ewwel parti tat-tielet talba tar-riorrent fejn intalbet dikjarazzjoni għal waqfien tal-kirja.

### ***Spejjez tal-kawża***

Fil-kawża odjerna l-Avukat tal-Istat huwa l-parti sokkombenti f'kawża dwar drittijiet fundamentali u għalhekk għandu jagħmel tajjeb għall-ispejjeż tal-kawża

Fiċ-ċirkostanzi l-intimata Zarb m'għandieq tħallas l-ebda spejjeż tal-kawża. (**Paul Farrugia vs. Avukat tal-Istat et - Qorti Kostituzzjoni - l-1 ta' Diċembru 2021**).

### **Decide**

Għal dawn il-motivi l-Qorti qiegħda taqta' u tiddeċċiedi l-kawża billi filwaqt li tiddisponi mill-eċċeżzjonijiet sollevati mill-intimat Avukat tal-Istat u mill-intimata Zarb konformament ma' dak hawn fuq deċiż,

1. Tilqa' in parte l-ewwel talba u ssib li bit-thaddim fir-rigorrent tad-disposizzjonijiet tal-Kapitolu 69 tal-Liġijiet ta' Malta kif fis-seħħ mill-1987 sal-31 ta' Mejju 2021 u safejn taw il-jedd lill-intimata Carmen Zarb u l-predeċċessuri tagħha fit-titolu tal-kera li jgħeddu l-kirja tal-fond 1, Short Street, Mosta, seħħi ksur tal-jedd fundamentali tar-riorrent kif imħares bl-Ewwel Artikolu tal-Ewwel Protokoll tal-Konvenzjoni Ewropea; filwaqt li tičħadha safejn tirrigwarda l-ilment tal-ksur tal-Artikoli 37, 39 u 45 tal-Kostituzzjoni u l-Artikoli 6, 13 u 14 tal-Konvenzjoni Ewropea;

2. Tiċħad it-tieni u t-tielet talba safejn ir-rikorrent talab dikjarazzjoni li l-Kap 69 ma hux aktar applikabbli għall-kirja de quo u safejn talab dikjarazzjoni li r-rikorrent mhux fl-obbligu li jgħedded il-kirja; liema ċaħda qed issir fid-dawl tal-emendi introdotti għall-Kap. 69 in forza tal-Att XXIV tal-2021 kif fuq spjegat;
3. Tilqa' in parte t-tielet talba, tiddikjara li l-intimat Avukat tal-Istat għandu jagħmel tajjeb għas-sejbien ta' leżjonni tad-dritt konvenzjonali tar-rikorrent u għad-danni pekunjarji u non-pekunjarji sofferti mir-rikorrent,
4. Tillikwida d-danni pekunjarji fis-somma ta' erbgħa u tletin elf u mitejn Ewro (€34,200).u d-danni non-pekunjarji fis-somma ta' ġamex elef Ewro (€5,000);
5. Tikkundanna lill-intimat Avukat tal-Istat iħallas lir-rikorrenti s-somma komplexiva ta' disgha u tletin elf u mitejn Ewro (€39,200) rappreżentanti d-danni pekunjarji u non-pekunjarji fuq likwidati.

Bl-ispejjeż kontra l-intimat Avukat tal-Istat.

**Moqrija.**

**Onor. Robert G. Mangion**  
**Imħallef**  
13 ta' Ottubru 2022

**Lydia Ellul**  
**Deputat Registratur**